

"Azərbaycan-Ermənistan sülh danışıqlarında indiki əsas vəzifə razılaşdırılmış müddələrin həyata keçirilməsidir"

"Azərbaycanla Ermənistan arasında sülh danışıqlarının mövcud mərhələsi hər iki ölkənin liderlərinin onilliklər ərzində davam etmiş münaqişədə yeni mərhələyə keçmək niyyətini nümayiş etdirdiyini təsdiqləyib. Liderlərin davamlı və dayanıqlı sülhə sadıqlıyı siyasi iradənin formalaşdığını göstərir. İndiki mərhələdə əsas vəzifə razılaşdırılmış müddələrin praktiki olaraq həyata keçirilməsidir. Bu prosesin uğuru üçün hər iki ölkənin cəmiyyətlərinin geniş dəstəyi zəruridir".

Bu fikirləri AZƏRTAC-a məxsusi müsahibəsində Dini Azadlıq üzrə Amerika Mərkəzinin baş icraçı direktoru (CEO), ABŞ Daxili Təhlükəsizlik Departamentində keçmiş direktor müavini, Bakı Beynəlxalq Multikulturalizm Mərkəzinin ABŞ-dəki direktoru Janna Skot deyib.

J.Skotun sözlərinə görə, hazırkı şəraitdə ən real sülh mexanizmi Cənubi Afrikada Nelson

Mandela və Desmond Tutu tərəfindən həyata keçirilmiş "Həqiqət və barışıq" modelinə uyğun yanaşma ola bilər. Bu model keçmişdə baş verən hüquq pozuntularının etirafını, qurbanlara dəstək və reabilitasiya tədbirlərinin təmin edilməsini, bütün ictimai təbəqələrin prosesə cəlb olunmasını, tarixi həqiqətlərin açıq şəkildə müzakirəsini nəzərdə tutur. Belə bir yanaşma zəruri psixoloji, sosial və institusional şəfanı təmin edər, uzunmüddətli sabitliyin əsasını qoya bilər.

"Azərbaycan-Ermənistan sülh prosesi kontekstində bu modelin tətbiqi qarşılıqlı dialoqların dərinləşdirilməsini, icma və yerli səviyyədə müntəzəm görüşlərin təşkilini, məcburi köçkünlərin geri dönüşü və reintegrasiya planlarını, birgə iqtisadi və sosial layihələrin həyata keçirilməsini, nəsillər boyu toplanmış travmaların aradan qaldırılması üçün institusional dəstəyin göstərilməsini tələb edir. Bu, mərhələli və davamlı səylər tələb edən uzunmüddətli prosesdir", - deyər o əlavə edib.